



FIL-PRIM'AWLA TAL-QORTI ĊIVILI

(Sede Kostituzzjonali)

IMĦALLEF

ONOR. JOSEPH R. MICALLEF LL.D.

ILLUM, il-Hamis, 8 ta' Novembru, 2018

Kawża Numru 7(Kost.)

Rik. Nru. 78/13JRM

Lawrence **GRECH** u martu Susan Grech u wliedhom Alison Grech, Brenda Lee Grech u Jacob Grech; u b'degriet tat-30 ta' Diċembru, 2015, l-atti tal-kawża għaddew fil-persuna tar-rikorrenti Susan Grech minhabba l-mewt tar-rikorrent Lawrence Grech fil-mori tal-kawża

vs

IT-TABIB PRINĊIPALI TAL-GVERN (SAHHA PUBBLIKA); il-Kummissarju tal-Pulizija; Awtorità dwar is-Saħħa u s-Sigurtà fuq il-Post tax-Xogħol u l-Avukat Ġenerali

Il-Qorti:

Reggħet rat ir-Rikors imressaq fis-7 ta' Ottubru, 2013, li bih u għar-raġunijiet hemm imfissra r-rikorrenti talbu li din il-Qorti ssib li, fir-rigward ta' kull wiehed u kull waħda minnhom, (i) seħħ ksur tal-jedd fundamentali tagħhom

għall-ħarsien tal-ħajja u li ħajjithom ma titqegħidx f'perikolu bla bżonn, għall-finijiet tal-artikolu 33 tal-Kostituzzjoni tar-Repubblika ta' Malta (aktar 'il quddiem imsejha "il-Kostituzzjoni") u kif ukoll l-artikolu 2 tal-Konvenzjoni (Ewropeja) għall-Protezzjoni tad-Drittijiet tal-Bniedem u tal-Libertajiet Fundamentali (aktar 'il quddiem imsejha "il-Konvenzjoni"); (ii) seħħ ksur tal-jedd fundamentali tagħhom li ma jkunux suġġetti għal trattament inuman u degradanti, għall-finijiet tal-artikolu 36 tal-Kostituzzjoni u tal-artikolu 3 tal-Konvenzjoni; (iii) seħħ ksur tal-jedd fundamentali tagħhom għall-ħarsien tal-ħajja privata tagħhom u tal-familja ta' l-individwu, għall-finijiet tal-artikolu 8 tal-Konvenzjoni, f'dak li għandu x'jaqsam mal-kwalità tal-ħajja tagħhom; (iv) seħħ ksur tal-jedd fundamentali tagħhom għall-ħarsien tal-ħajja privata tagħhom u tal-familja ta' l-individwu, għall-finijiet tal-artikolu 8 tal-Konvenzjoni, f'dak li għandu x'jaqsam mad-dritt tagħhom li jkunu nformati dwar il-perikli marbuta ma' (l-użu ta') l-*asbestos*; (v) tikkwantifika kumpens xieraq bhala rimedju għall-ksur tal-jeddijiet fundamentali mgarrbin minnhom ilkoll jew min minnhom, u tillikwida l-kumpens meħtieġ, filwaqt li tikkundanna lil min fost l-intimati huwa responsabbli għall-ħlas ta' dak il-kumpens lilhom; (vi) issib li l-intimati, jew min minnhom, responsabbli għall-irtirar qabel waqtu mix-xogħol tar-rikorrenti Lawrence Grech, minħabba li ntlaqat bil-marda tal-kanċer bl-*asbestos*; u (vii) tillikwida somma bhala risarciment għat-telf minħabba l-irtirar mix-xogħol qabel waqtu tar-rikorrent Lawrence Grech, u tikkundanna lill-intimati, jew lil min minnhom, għall-ħlas lilu tas-somma hekk likwidata;

Rat id-degriet tagħha tad-9 ta' Ottubru, 2013, li bih qiegħdet il-kawża għas-smiġ għall-31 ta' Ottubru, 2013;

Rat it-Twegiba mressqa mill-intimati Tabib Ewlieni tal-Gvern (Sahha Pubblika), Kummissarju tal-Pulizija u Avukat Ġenerali fil-25 ta' Ottubru, 2013, li biha laqgħu għall-azzjoni tar-rikorrenti billi, b'mod preliminari, qalu li (a) r-rikorrenti Susan Grech u wliedha Alison, Brenda Lee u Jacob, ahwa Grech mhumieq attivament legittimati biex iressqu din il-kawża għaliex hadd minnhom ma kien personalment il-vittma tal-ksur tal-jeddijiet minnhom imsemmija fir-rikors promotur; li, (b) fid-dawl tal-pretensjonijiet għall-ħlas ta' kumpens, ir-rikorrenti Lawrence Grech naqas li jdur għar-rimedji ġudizzjarji ordinarji qabel fetah din il-kawża ta' ksur ta' jeddijiet fundamentali, u għalhekk din il-Qorti jmissha tqis li tagħzel li ma twettaqx is-setgħat tagħha li tisma' din il-kawża, għall-finijiet tal-*proviso* tal-artikolu 46(2) tal-Kostituzzjoni u tal-*proviso* tal-artikolu 4(2) tal-Kapitolu 319 tal-Liġijiet ta' Malta; li (c) l-ebda wiehed mit-tliet intimati eċċipjenti ma huwa l-legittimu kontradittur tal-azzjoni tar-rikorrenti, ladarba l-ebda wiehed minnhom ma qiegħed lir-rikorrent Lawrence Grech f'kuntatt mal-*asbestos* jew ma kellu xi responsabbiltà għall-iżvilupp jew it-twettiq tal-istrategija biex tittejjeb u titmexxa 'l quddiem is-sahha pubblika, filwaqt li l-Kapitolu 466 tal-Liġijiet ta' Malta jirregola l-

hwejjeġ li għandhom x'jaqsmu mat-Tarzna ta' Malta; u (d) li għal dak li jirrigwarda l-allegat ksur tad-dispożizzjonijiet tal-Konvenzjoni, għall-finijiet tal-artikolu 7 tal-imsemmi Kap 319 tal-Liġijiet ta' Malta, l-azzjoni attriċi ma tistax tistharreg dak li ġara qabel it-30 ta' April, 1987. Fil-mertu, laqgħu billi qalu li r-rikorrenti jridu juru li r-rikorrent Lawrence Grech tassew kien espost għall-asbestos waqt il-qadi tax-xogħol tiegħu u li kien minhabba f'hekk li ntlaqat mill-marda terminali tiegħu u mhux minhabba ċirkostanzi oħrajn li ma għandhomx x'jaqsmu max-xogħol tiegħu. Huma jiċhdu li bil-ħsieb b'xi mod qiegħdu l-ħajja tar-rikorrenti f'periklu jew ċaħħduhom mill-jedd għal ħajjithom u għalhekk jishqu li, safejn l-azzjoni attriċi tintrabat ma' ksur tal-artikolu 33 tal-Kostituzzjoni jew l-artikolu 2 tal-Konvenzjoni, it-talbiet attriċi ma għandhomx jintlaqgħu. Bl-istess mod, jiċhdu li huma taw xi trattament inuman jew degradanti lir-rikorrenti jew lil min minnhom, u dan safejn l-azzjoni attriċi hija msejsa fuq ksur tal-artikolu 36 tal-Kostituzzjoni jew tal-artikolu 3 tal-Konvenzjoni. Dwar l-ilment tar-rikorrenti li ċ-ċirkostanzi tal-kundizzjoni tar-rikorrent Lawrence Grech gābitilhom ksur tal-jedd tagħhom għall-privatezza u t-tgawdija tal-familja skond l-artikolu 8 tal-Konvenzjoni, l-intimati jgħidu li lanqas ir-rikors promotur ma jgħid kif inhu li l-intimati b'xi mod indaħlu fil-ħajja privata jew familjari tar-rikorrenti u l-istess intimati jiċhdu li qatt indaħlu għaliex lir-rikorrenti lanqas biss jafuhom u l-fatt li r-rikorrent Lawrence Grech intlaqat minn marda terminali ma jfissirx li kien hemm indhil fil-ħajja privata tiegħu min-naħa tagħhom. Temmew jgħidu li, min-naħa tiegħu, il-Gvern Malti ha l-mizuri kollha meħtieġa, magħduda bdil fil-liġi, biex jindirizza l-problema tal-asbestos kanċeroġinu fit-tarzna u t-tmexxija tat-tarzna ħadet mizuri minnufih biex tagħti lill-ħaddiema tagħha tagħmir protettiv biex jitharsu mill-periklu. Wara li l-asbestos kien, għal bosta snin, meqjus bhala materjal imfittex mill-industrija fid-dinja kollha għall-kwalitajiet tiegħu biex jinsula, malli saret xjentifikament magħrufa l-ħsara li jagħmel għal saħħet il-bniedem, twaqqaf l-uzu tiegħu u bil-mod il-mod tnedew mizuri biex in-nies jitharsu mill-perikli li jgħib miegħu jekk ikollhom kuntatt ma' dak il-materjal;

Rat it-Twegiba mressqa mill-intimata Awtoritā dwar is-Saħħa u s-Sigurtā fuq il-Post tax-Xogħol fit-28 ta' Ottubru, 2013, li biha u għar-raġunijiet hemm imfissra, laqgħet għall-azzjoni tar-rikorrenti billi, b'mod preliminarj qalet li (a) mhijiex il-kontradittriċi leġittima tal-azzjoni billi hija ma tista' titqies responsabbli tal-ebda lment imressaq mir-rikorrenti, ma għandha l-ebda rabta ġuridika magħhom u lanqas biss tissemma f'xi parti mir-rikors promotur; (b) wħud mir-rikorrenti lanqas għandhom il-leġittimazzjoni attiva biex jifthu u jmexxu 'l quddiem il-kawża billi ma jikkwalifikawx bhala "vittmi" għall-finijiet tal-artikolu 34 tal-Konvenzjoni; u (ċ) billi r-rikorrent Lawrence Grech naqas li jieħu r-rimedji ġudizzjarji ordinarji li jfittex għad-danni qabel ma fetah din il-kawża ta' rimedju partikolari, u għalhekk il-Qorti jmissha tqis jekk għandhiex twettaq is-setgħat tagħha, kif irid il-*provisio* tal-artikolu 46(2) tal-Kostituzzjoni u

tal-artikolu 4(2) tal-Kap 319 tal-Liġijiet ta' Malta. Fil-mertu, laqgħet billi qalet li r-rikorrenti ma garrbu l-ebda ksur tal-jeddijiet tagħhom skond l-artikolu 33 tal-Kostituzzjoni u lanqas skond l-artikolu 2 tal-Konvenzjoni safejn tidhol l-istess Awtorità billi hija ma għamlet xejn bil-ħsieb biex ir-rikorrent Lawrence Grech seta' għadda milli għadda billi tikkawżalu l-mewt jew li tqegħedlu hajtu f'periklu. Bl-istess mod, tiċhad li r-rikorrenti garrbu ksur tal-jedd tagħhom taht l-artikolu 36 tal-Kostituzzjoni jew l-artikolu 3 tal-Konvenzjoni b'xi għemil tagħha. Fl-aħharnett, ċahdet ukoll li hija b'xi mod ikkawżat ksur tal-jedd tar-rikorrenti taht l-artikolu 8 tal-Konvenzjoni billi hija bl-ebda mod ma kellha xi rabta kuntrattwali jew mod ieħor li minħabba fiha esponiet lir-rikorrent Lawrence Grech għal xogħol f'ambjenti fejn hemm l-asbestos;

Rat il-verbal magħmul mill-ġharef difensur tar-rikorrenti waqt is-smiġħ tal-31 ta' Ottubru, 2013¹;

Rat id-degriet tagħha tal-31 ta' Ottubru, 2013, li bih ordnat li, qabel kull haġa oħra, kellha tisma' u taqta' dwar l-ewwel u t-tieni eċċezzjonijiet preliminari tal-intimati Tabib Ewlieni, Kummissarju tal-Pulizija u Avukat Ġenerali, u t-tieni u t-tielet eċċezzjonijiet tal-Awtorità intimata, u tat żmien lill-partijiet biex iressqu s-sottomissjonijiet dwarhom bil-miktub;

Rat is-sentenza preliminari tagħha tal-15 ta' April, 2014², li biha u għar-raġunijiet hemm imsemmija, ċahdet l-eċċezzjoni preliminari li r-rikorrenti qraha tar-rikorrent Lawrence Grech ma kellhomx il-legittimazzjoni attiva fil-kawża, imma laqgħet l-eċċezzjoni preliminari tal-istess intimati li r-rikorrenti ma kinux inqadew bir-rimedji ordinarji li setgħu irrikorrew għalihom qabel ma fetħu din il-kawża u għalhekk għażlet li ma twettaqx is-setgħat kostituzzjonali tagħha li tisma' l-kawża;

Rat is-sentenza mogħtija mill-Qorti Kostituzzjonali fid-29 ta' Mejju, 2015, li biha u għar-raġunijiet hemm imfissra, laqgħet l-appell tar-rikorrenti u reġgħet baġħtet l-atti lil din il-Qorti biex tisma' l-każ fil-mertu;

Rat id-degriet tagħha tat-2 ta' Ġunju, 2016³, li bih ħatret lill-Avukat Maria Dolores Gauċi bħala Assistent Ġudizzjarju biex tisma' l-provi li kien għad fadlilhom iressqu l-partijiet;

Rat in-Nota Ulterjuri mressqa mill-Awtorità intimata fl-20 ta' Jannar, 2017, li biha ressqet eċċezzjoni ulterjuri tan-nuqqas ta' interess ġuridiku fir-rikorrenti;

¹ Paġ. 61 tal-proċess

² Paġġ. 101 sa 120 tal-proċess

³ Paġ. 856 tal-proċess

Rat in-Nota Ulterjuri mressqa mill-intimati Tabib Prinċipali tal-Gvern (Saħħa Pubblika), Kummissarju tal-Pulizija u Avukat Ġenerali fit-23 ta' Jannar, 2017, li biha ressqu eċċezzjoni ulterjuri tan-nuqqas ta' interess fir-rikorrenti biex ikomplu jmexxu 'l quddiem din il-kawża;

Rat ix-xhieda mressqa mill-partijiet, magħduda dik dokumentali;

Rat in-Nota mressqa mir-rikorrenti fit-2 ta' Marzu, 2017⁴, li biha ċedew l-atti tal-kawża fil-konfront tal-Awtorità intimata;

Rat in-Nota ta' Sottomissjonijiet imressqa mir-rikorrenti fil-15 ta' Mejju, 2017⁵, flimkien mad-dokument mehmuz magħha;

Rat in-Nota ta' Sottomissjonijiet imressqa mill-intimati Tabib Prinċipali tal-Gvern, Kummissarju tal-Pulizija u Avukat Ġenerali fid-29 ta' Mejju, 2017⁶, bi twegiba għal dik tar-rikorrenti;

Rat id-degriet tagħha tal-1 ta' Ġunju, 2017, li bih u fuq talba tal-avukat difensur tar-rikorrenti, tat lill-istess rikorrenti żmien biex iressqu Nota ta' Riferenzi bi twegiba għan-Nota ta' Sottomissjonijiet tal-intimati u kif ukoll smigh ieħor għat-trattazzjoni ulterjuri;

Rat in-Nota ta' Riferenzi mressqa mir-rikorrenti fis-16 ta' Ġunju, 2017⁷;

Semgħet is-sottomissjonijiet ulterjuri tal-avukati tal-partijiet;

Rat l-atti kollha tal-kawża;

Rat id-degriet tagħha tas-6 ta' Lulju, 2017, li bih ħalliet il-kawża għas-sentenza;

Ikkunsidrat:

Illi din hija azzjoni dwar ilment ta' ksur ta' għadd ta' jeddijiet fundamentali. Ir-rikorrenti huma familja: ir-rikorrent Lawrence Grech kien jaħdem fit-Tarzna ta' Malta u, wara li ntemm l-impieg tiegħu, sar jaf li hu marid b'kanċer ("*malignant mesothelioma*"). Ir-rikorrenti jgħidu li dan garrbu minħabba li kien espost għall-*asbestos* waqt il-qadi ta' xogħlu fit-tarzna. Jgħidu li, minħabba li l-awtoritajiet naqsu li jagħtu lir-rikorrent Lawrence Grech ħarsien u tagħrif

⁴ Paġ. 1103 tal-proċess

⁵ Paġġ. 1107 sa 1114 tal-proċess

⁶ Paġġ. 1162 sa 1181 tal-proċess

⁷ Paġġ. 1185 – 6 tal-proċess

f'waqtu biex jilqa' għall-ħsara li ġgħib l-espożizzjoni tal-*asbestos*, ġarrab l-imsemmija marda li għabitlu ħsara li ma tghaddix u li laqtitlu b'mod sħiħ, qawwi u effettiv il-kwalita` ta' ħajjet ir-rikorrenti kollha, u mhux biss tal-vittma diretta Lawrence Grech. Għalhekk, qegħdin jitolbu li l-Qorti ssib li huma lkoll ġarrbu ksur tal-jeddijiet fundamentali tagħhom dwar ħarsien għal ħajja u ħarsien li ħajjithom ma titqegħidx f'periklu, dwar ħarsien minn trattament disuman jew degradanti, u dwar il-jedd tagħhom għar-rispett tal-ħajja privata tagħhom u tal-familja. Jitolbu r-rimedju xieraq tal-kumpens u l-likwidazzjoni tad-danni minħabba t-temm qabel waqtu mill-impieg tar-rikorrent Lawrence Grech;

Illi l-intimati Tabib Prinċipali (Sahħa Pubblika), Kummissarju tal-Pulizija u Avukat Ġenerali laqgħu għall-azzjoni tar-rikorrenti billi, b'mod preliminari, qalu li (a) r-rikorrenti Susan Grech u wliedha Alison, Brenda Lee u Jacob, ahwa Grech mhumiex attivament legittimati biex iressqu din il-kawża għaliex hadd minnhom ma kien personalment il-vittma tal-ksur tal-jeddijiet minnhom imsemmija fir-rikors promotur; li, (b) fid-dawl tal-pretensjonijiet għall-ħlas ta' kumpens, ir-rikorrenti Lawrence Grech naqas li jdur għar-rimedji ġudizzjarji ordinarji qabel fetah din il-kawża ta' ksur ta' jeddijiet fundamentali, u għalhekk din il-Qorti jmissha tqis li tagħzel li ma twettaqx is-setgħat tagħha li tisma' din il-kawża, għall-finijiet tal-*proviso* tal-artikolu 46(2) tal-Kostituzzjoni u tal-*proviso* tal-artikolu 4(2) tal-Kapitolu 319 tal-Liġijiet ta' Malta; li (ċ) l-ebda wiehed mit-tliet intimati eċċipjenti ma huwa l-legittimu kontradittur tal-azzjoni tar-rikorrenti, ladarba l-ebda wiehed minnhom ma qieghed lir-rikorrent Lawrence Grech f'kuntatt mal-*asbestos* jew ma kellu xi responsabbiltà għall-iżvilupp jew it-twettiq tal-istrategija biex tittejjeb u titmexxa 'l quddiem is-sahħa pubblika, filwaqt li l-Kapitolu 466 tal-Liġijiet ta' Malta jirregola l-ħwejjeġ li għandhom x'jaqsmu mat-Tarzna ta' Malta; u (d) li għal dak li jirrigwarda l-allegat ksur tad-dispożizzjonijiet tal-Konvenzjoni, għall-finijiet tal-artikolu 7 tal-imsemmi Kap 319 tal-Liġijiet ta' Malta, l-azzjoni attriċi ma tistax tistharreġ dak li ġara qabel it-30 ta' April, 1987. Fil-mertu, laqgħu billi qalu li r-rikorrenti jridu juru li r-rikorrent Lawrence Grech tassew kien espost għall-*asbestos* waqt il-qadi tax-xogħol tiegħu u li kien minħabba f'hekk li ntlaqat mill-marda terminali tiegħu u mhux minħabba ċirkostanzi oħrajn li ma għandhomx x'jaqsmu max-xogħol tiegħu. Huma jiċhdu li bil-ħsieb b'xi mod qieghdu l-ħajja tar-rikorrenti f'periklu jew ċaħħduhom mill-jedd għal ħajjithom u għalhekk jishqu li, safejn l-azzjoni attriċi tintrabat ma' ksur tal-artikolu 33 tal-Kostituzzjoni jew l-artikolu 2 tal-Konvenzjoni, it-talbiet attriċi ma għandhomx jintlaqgħu. Bl-istess mod, jiċhdu li huma taw xi trattament inuman jew degradanti lir-rikorrenti jew lil min minnhom, u dan safejn l-azzjoni attriċi hija msejsa fuq ksur tal-artikolu 36 tal-Kostituzzjoni jew tal-artikolu 3 tal-Konvenzjoni. Dwar l-ilment tar-rikorrenti li ċ-ċirkostanzi tal-kundizzjoni tar-rikorrent Lawrence Grech għabitilhom ksur tal-jedd tagħhom għall-privatezza u t-tgawdija tal-familja skond l-artikolu 8 tal-Konvenzjoni, l-intimati jgħidu li

lanqas ir-rikors promotur ma jgħid kif inhu li l-intimati b'xi mod indaħlu fil-ħajja privata jew familjari tr-rikorrenti u l-istess intimati jiċċdu li qatt indaħlu għaliex lir-rikorrenti lanqas biss jafuhom u l-fatt li r-rikorrent Lawrence Grech intlaqat minn marda terminali ma jfissirx li kien hemm indhil fil-ħajja privata tiegħu min-naħa tagħhom. Temmew jgħidu li, min-naħa tiegħu, il-Gvern Malti ħa l-miżuri kollha meħtieġa, magħduda bdil fil-liġi, biex jindirizza l-problema tal-asbestos kanċeroginu fit-tarzna u t-tmexxija tat-tarzna ħadet miżuri minnufih biex tagħti lill-ħaddiema tagħha tagħmir protettiv biex jiġiharsu mill-periklu. Wara li l-asbestos kien, għal bosta snin, meqjus bħala materjal imfittex mill-industrija fid-dinja kollha għall-kwalitajiet tiegħu biex jinsula, malli saret xjentifikament magħrufa l-ħsara li jagħmel għal saħħet il-bniedem, twaqqaf l-użu tiegħu u bil-mod il-mod tnedew miżuri biex in-nies jiġiharsu mill-perikli li jgħib miegħu jekk ikollhom kuntatt ma' dak il-materjal;

Illi, min-naħa l-oħra, l-intimata Awtorità dwar is-Saħħa u s-Sigurtà fuq il-Post tax-Xogħol laqgħet għall-azzjoni tar-rikorrenti billi, b'mod preliminari qalet li (a) mhijiex il-kontradittori leġittima tal-azzjoni billi hija ma tista' titqies responsabbli tal-ebda lment imressaq mir-rikorrenti, ma għandha l-ebda rabta ġuridika magħhom u lanqas biss tissemma f'xi parti mir-rikors promotur; (b) wħud mir-rikorrenti lanqas għandhom il-leġittimazzjoni attiva biex jifflu u jmexxu 'l quddiem il-kawża billi ma jikkwalifikawx bħala "vittmi" għall-finijiet tal-artikolu 34 tal-Konvenzjoni; u (c) billi r-rikorrent Lawrence Grech naqas li jiehu r-rimedji ġudizzjarji ordinarji li jfittex għad-danni qabel ma fetax din il-kawża ta' rimedju partikolari, u għalhekk il-Qorti jmissha tqis jekk għandhiex twettaq is-setgħat tagħha, kif irid il-*proviso* tal-artikolu 46(2) tal-Kostituzzjoni u tal-artikolu 4(2) tal-Kap 319 tal-Liġijiet ta' Malta. Fil-mertu, laqgħet billi qalet li r-rikorrenti ma għarrbu l-ebda ksur tal-jeddijiet tagħhom skond l-artikolu 33 tal-Kostituzzjoni u lanqas skond l-artikolu 2 tal-Konvenzjoni safejn tidhol l-istess Awtorità billi hija ma għamlet xejn bil-ħsieb biex ir-rikorrent Lawrence Grech seta' għadda milli għadda billi tikkawżalu l-mewt jew li tqegħedlu ħajtu f'periklu. Bl-istess mod, tiċċad li r-rikorrenti għarrbu ksur tal-jedd tagħhom taħt l-artikolu 36 tal-Kostituzzjoni jew l-artikolu 3 tal-Konvenzjoni b'xi għemil tagħha. Fl-aħħarnett, ċaħdet ukoll li hija b'xi mod ikkawżat ksur tal-jedd tar-rikorrenti taħt l-artikolu 8 tal-Konvenzjoni billi hija bl-ebda mod ma kellha xi rabta kuntrattwali jew mod ieħor li minħabba fiha esponiet lir-rikorrent Lawrence Grech għal xogħol f'ambjenti fejn hemm l-asbestos;

Illi b'sentenza mogħtija mill-Qorti Kostituzzjonali fid-29 ta' Mejju, 2015 (li irriformat sentenza preliminari mogħtija minn din il-Qorti fil-15 ta' April, 2014) kienet maqtugħa l-kwestjoni marbuta mal-ewwel żewġ eċċezzjonijiet preliminari mqajma mill-intimati u t-tieni u t-tielet eċċezzjonijiet preliminari mqajma mill-Awtorità intimata;

Illi, bħala fatti rilevanti li joħorgu mill-atti tal-kawża jirrizulta li r-rikorrent Lawrence Grech twieled f'Marzu tal-1957. Sa minn Novembru tal-1976 daħal jaħdem it-Tarzna ta' Malta, wara sentejn apprendistat⁸, bħala “*labourer*” u, wara l-bdil li sar fl-2003, kien jaħdem ma' Malta Shipyards Limited bħala “*pattern maker*”. L-impieg tiegħu ntemm f'Settembru tal-2008⁹, meta l-azjenda bidlet l-idejn fil-proċess ta' privatizzazzjoni. Huwa kien talab biex jieħu sehem f'waħda mill-erba' (4) skemi ta' rtirar kmieni mill-impieg mal-*Malta Shipyards* u t-talba tiegħu ntlagħhet f'Settembru tal-2008¹⁰ u b'rihet l-imsemmija skema kien ingħata hlas ta' tmienja u għoxrin elf mitejn u disgħa u disgħin euro (€ 28,299)¹¹, flimkien ma' somma oħra ta' tlitt elef sitt mija u sitta u erbgħin euro (€ 3,646)¹² biex tagħmel tajjeb għad-differenza bejn il-hlas dovut lilu taht l-iskema li kienet tgħodd għalih – Skema “B” – u l-ftehim li kien intlaħaq bejn il-Union u l-azjenda ftit tal-jiem qabel¹³;

Illi wara li għamel ftit anqas minn xahrejn impjegat ma' ditta privata, fl-1 ta' Lulju, 2009, ir-rikorrent sar persuna li thaddem lilha nnifisha¹⁴;

Illi r-rikorrent Lawrence Grech kien miżżewweg lir-rikorrenti Susan Grech u għandhom tliet ulied ħajjin, it-tliet rikorrenti l-oħrajn, li huma lkoll maggorenni¹⁵;

Illi fil-bidu tal-2013, wara li għal xi żmien intebah u kien jilmenta minn qtugh ta' nifs u wgigh bejn il-kustilji, iddahhal l-isptar għal osservazzjoni u, wara li saru l-interventi u l-aċċertamenti meħtieġa, ħareg li kien milqut minn “*mesothelioma*”¹⁶;

Illi fis-7 ta' Ottubru, 2013, r-rikorrenti fethu din il-kawża;

Illi r-rikorrent Lawrence Grech miet testatat fl-età ta' sebgħa u ħamsin (57) sena fl-Isptar *Mater Dei* fis-27 ta' Diċembru, 2014¹⁷, u l-wirt tiegħu hu regolat b'testment “*unica charta*” tas-17 ta' April, 2007. Il-kawża tal-mewt tiegħu kienet “*mesothelioma with metastasis*”;

Illi l-kunsiderazzjonijiet ta' natura legali marbutin mal-każ imressaq mir-rikorrenti jtolbu li l-Qorti tqis l-ilmenti tar-rikorrenti fid-dawl tad-dispożizzjonijiet li jirrigwardawhom. Il-każ tar-rikorrenti jinbena fuq ksur ta'

⁸ Ara affidavit tiegħu Dok “AFF2”, f'pag. 34 tal-proċess

⁹ Ara Dok “C1”, f'pag. 19 tal-proċess

¹⁰ Dok “CT3”, f'pagg. 904 – 5 tal-proċess

¹¹ Dok “CT1”, f'pagg. 900 – 1 tal-proċess

¹² Dok “CT2”, f'pagg. 902 – 3 tal-proċess

¹³ Dok “FK1” f'pagg. 962 – 8 tal-proċess

¹⁴ Ara d-dokti f'pagg. 160 sa 172 tal-proċess

¹⁵ Affidavit tar-rikorrenti Maria Susan Grech f'pagg. 149 – 151 tal-proċess

¹⁶ Ara Dok “RM1”, f'pagg. 6 – 10 tal-proċess

¹⁷ Dok “A”, f'pag. 126 tal-proċess

tljet jeddijiet fundamentali tagħhom: (i) dak dwar il-ħarsien għad-dritt għall-ħajja kemm taħt l-artikolu 33 tal-Kostituzzjoni u kif ukoll taħt l-artikolu 2 tal-Konvenzjoni; (ii) dak dwar ħarsien minn trattament inuman jew degradanti, kemm taħt l-artikolu 36 tal-Kostituzzjoni u kif ukoll taħt l-artikolu 3 tal-Konvenzjoni; u (iii) u dak dwar il-ħarsien tal-ħajja privata u tal-familja taħt l-artikolu 8 tal-Konvenzjoni;

Illi qabel ma tgħaddi biex tqis dawn il-kawżali, il-Qorti jidhrilha xieraq li tqis l-**eċċezzjonijiet preliminari** li dwarhom għadha ma ngħatat l-ebda deċiżjoni u kif ukoll l-**eċċezzjoni ulterjuri** mqajma mill-intimati Tabib Ewlieni (Sahħa Pubblika), Kummissarju tal-Pulizija u Avukat Ġenerali;

Illi wkoll, ladarba r-rikorrenti ċedew l-atti tal-kawża fil-konfront tal-Awtorità intimata, mhijiex sejra tqis aktar l-ilmenti tagħhom kontriha u lanqas l-eċċezzjonijiet tagħha;

Illi l-Qorti sejra qabel xejn tqis l-**eċċezzjoni ulterjuri** tal-intimati Tabib Prinċipali (Sahħa Pubblika), Kummissarju tal-Pulizija u Avukat Ġenerali għaliex, jekk kemm-il darba kellha tintlaqa', ma jkunx hemm għalfejn li l-Qorti tgħaddi biex tqis l-eċċezzjonijiet preliminari l-oħrajn u wisq anqas l-azzjoni attriċi fil-mertu;

Illi bl-imsemmija eċċezzjoni ulterjuri l-intimati jridu li l-Qorti ssib li jonqos fir-rikorrenti l-interess ġuridiku meħtieġ biex imexxu 'l quddiem din l-azzjoni tagħhom, ladarba meta r-rikorrent Lawrence Grech kien aċċetta li jirtira mill-impieg minn ma' Malta Shipyards, huwa ntrabat li jieħu hlas għas-saldu ta' kull pretensjoni li seta' kellu b'rabta mal-impieg tiegħu. B'dan il-mod, jgħidu li huwa gie li irrinunzja għal din l-azzjoni tiegħu wkoll;

Illi l-intimati jsejsu din l-eċċezzjoni fuq dikjarazzjoni li r-rikorrent Lawrence Grech kien iffirma fis-16 ta' Settembru tal-2008¹⁸, li biha kien laqa' l-kumpens maħdum skond l-Iskema ta' Irtirar Kmieni li daħal għaliha meta l-Malta Shipyards kienet qiegħda fil-proċess li tgħaddi għand operaturi oħrajn. F'dik id-dikjarazzjoni kien hemm miktub “.. .. *kull somma ta' flus illi tithallas skond l-iskema tkun finali u jiena ma għandi jedd għal ebda pretensjoni, dritt jew kumpens ieħor in konnessjoni ma' l-impieg tiegħi u mat-terminazzjoni tiegħu (inkluż kwalunkwe dritt għal notice u bonus għal servizz) ħlief biss għall-paga sad-data tat-terminazzjoni ta' l-impieg, il-pensjoni ma' l-egħluq is-56 sena, hlas għal-leave pendent u l-bonus statutorju pro rata*”;

Illi r-rikorrenti ma ressqu l-ebda sottomissjoni dwar din l-eċċezzjoni;

¹⁸ Ara Dok “CT1”, f'pag. 901 tal-proċess

Illi l-Qorti ma jidhrilhiex li l-eċċezzjoni hija tajba. Fl-ewwel lok, din l-eċċezzjoni tintlaqat bil-ġudikat maħluq bis-sentenza tal-Qorti Kostituzzjonali tad-29 ta' Mejju, 2015, safejn sabet li r-rikorrenti għandhom il-legittimazzjoni attiva biex imexxu 'l quddiem din il-kawża. Jekk għandhom legittimazzjoni attiva, jfisser li għandhom interess ġuridiku li jmexxu 'l quddiem il-kawża. Fit-tieni lok, il-ftehim li sar bejn il-Gvern u l-General Workers' Union dwar il-Privatizzazzjoni tat-Tarzna fil-5 ta' Settembru, 2008, kien jagħmilha ċara li, minkejja l-iskemi ta' rtirar qabel il-waqt tal-ħaddiema tal-Malta Shipyards, kellhom jibqgħu bla ħsara l-kumpensi mogħtija lill-ħaddiema f'kawzi li seta' kellhom minħabba mard jew danni f'saħħithom kawżati, fost l-oħrajn, mill-kuntatt mal-asbestos¹⁹. Fil-fehma ta' din il-Qorti, dak il-ftehim kien jixhed li l-fatt li ħaddiem seta' aċċetta kumpens minħabba li jirtira mix-xogħol qabel il-waqt ma kienx jagħlaqlu t-triq għal xi jedd ta' kumpens marbut ma' kundizzjoni ta' saħħa jew mard li seta' garrab minn jew minħabba l-impieg tiegħu ma' Malta Shipyards jew, qabel, mat-Tarzna ta' Malta. Id-dikjarazzjoni li ffirmata r-rikorrent Grech trid tinqara fil-qafas tal-imsemmi ftehim;

Illi fit-tielet lok, id-dikjarazzjoni nnifisha ffirmata mir-rikorrent Lawrence Grech tagħmilha ċara li l-ħlas għas-saldu kienet minnha nnifisha tinkludi fiha eċċezzjonijiet u li r-rinunzja kienet biss waħda li tidher li hija strettament marbuta ma' ħlasijiet jew *allowances* li l-ħaddiem seta' kien għadu jippretendi sakemm kien dam impjegat. Il-Qorti tqis li ċ-ċirkostanzi maħluqa mill-kawża tallum ma kienu qatt maħsuba fid-dikjarazzjoni iffirmita mir-rikorrent Grech jew mill-ħaddiema l-oħrajn kollha li setgħu iffirmaw waħda b'ha. Huwa prinċipju aċċettat li r-rinunzja għal dritt trid tkun waħda univoka, ċara u espressa, u l-ebda haġa msemmija fid-dikjarazzjoni li ffirmata r-rikorrent Grech ma tilhaq dak il-grad mistenni mil-liġi biex iwassal lill-Qorti tara li naqas l-interess fl-istess rikorrent li jressaq din il-kawża. B'zieda ma' dan kollu, u kif se' jissemma' aktar 'il quddiem b'rabta mas-sitt talba attriċi, il-Qorti ma tarax kif ir-rikorrent Lawrence Grech seta' qatt irrinunzja fl-2008 għal xi tip ta' azzjoni minħabba l-marda terminal tiegħu jekk, sa bosta snin wara li ffirmata dik id-dikjarazzjoni, ma kienx għadu mqar għaddhielu minn mohħu li kien intlaqat mill-effetti ta' dik il-marda. Din hija tabilhaqq, fil-fehma tal-Qorti, ċirkostanza li tneħhi kull possibilità ta' rinunzja espressa dwar l-azzjoni tallum;

Illi, fil-ħames lok, jekk wiehed kellu jasal b'xi tiġbida biex iqis li Grech kien irrinunzja għall-azzjoni tallum, wiehed ma jifhimx kif dik id-dikjarazzjoni tista' torbot ukoll lir-rikorrenti l-oħrajn li ma' dik id-dikjarazzjoni ma daħlu f'xejn;

¹⁹ Klawnsola 8 tal-imsemmi ftehim Dok "FK1", f'pagg. 965 – 6 tal-proċess

Illi għalhekk, il-Qorti mhijiex sejra tilqa' l-eċċezzjoni ulterjuri tal-intimati u ma ssibx li hija tajba għaliex tqis li r-rikorrenti għandhom interess attwali u ġuridiku biex jistgħu jibqgħu jmessu 'l quddiem din il-kawża;

Illi bit-**tielet eċċezzjoni preliminari** tagħhom l-intimati jgħidu li l-ebda wiehed minnhom ma huwa l-kontradittur legittimu tal-azzjoni attriċi. Huma jishqu li fid-dawl tal-għamla ta' azzjoni li r-rikorrent fetħu – jiġifieri waħda ta' lment ta' ksur ta' jedd fundamentali – il-kontradittur legittimu jrid ikun il-kap tad-dipartiment tal-Gvern li taħt is-setgħat tiegħu taqa' l-kwestjoni li minnha johroġ l-ilment u dan kif jitlob l-artikolu 181B tal-Kapitolu 12 tal-Liġijiet ta' Malta. Huma jgħidu li l-ilmenti tar-rikorrenti jippuntaw is-swaba' lejn min kien iħaddem lir-rikorrent Lawrence Grech u għalhekk lejn l-ebda wiehed mill-intimati. Imbagħad isemmu l-artikolu 3 tal-Kapitolu 466 tal-Liġijiet ta' Malta u jgħidu li l-kawża messha tressqet kontra dik il-persuna li kellha tkun indikata mill-Gvern għall-għanijiet ta' dak l-artikolu;

Illi r-rikorrenti lanqas dwar din l-eċċezzjoni ma ressqu xi sottomissjoni;

Illi l-Qorti tqis li l-kwestjoni ta' min imissu jwieġeb għal ilment ta' ksur ta' jedd fundamentali hija haġa meħtieġa u serja. Bla ma toqgħod tidhol f'konsiderazzjonijiet mirquma, il-Qorti ssib li din il-kawża ġġib xebh ma' oħrajn bhalha li kellhom ilmenti wkoll minn haddiema jew qrabathom li kienu fl-istess ċirkostanzi tar-rikorrent Lawrence Grech. F'uhud minn dawk il-kawżi wkoll tqajmet eċċezzjoni dwar min kellu jkun il-kontradittur legittimu ta' azzjoni bhal din;

Illi l-Qorti rat il-provi mressqa u ssib mill-ewwel li ma ntweriex kif l-intimat Kummissarju tal-Pulizija jista' b'xi mod jitqies bħala l-kontradittur legittimu tal-azzjoni attriċi. Xhieda mressqin mill-intimati nfushom urew li l-Pulizija qatt ma ddaħħlu f'dan il-każ u lanqas f'każijiet oħrajn ma saru mal-Pulizija rapporti dwar kuntatt ma' asbestos jew biex il-Pulizija jistharrġu xi lment bhal dan fl-imkien tat-Tarzna u fl-inħawi tal-madwar²⁰. Ir-rikorrenti lanqas ma wrew kif l-istess Kummissarju tal-Pulizija jmissu jwieġeb għal xi wiehed mill-ilmenti mressqin minnhom;

Illi dwar iż-żewġ intimati l-oħrajn il-Qorti tifhimha mod ieħor. Jidhrilha li l-intimat Tabib Ewlieni tal-Gvern ma jistax iwarrab minn fuqu r-responsabbiltà li jilqa' għal uhud mill-premessi tar-rikors li bih ir-rikorrenti fetħu din il-kawża. Hawnhekk il-Qorti tirreferi għal dawk il-premessi li fihom ir-rikorrenti jixlu lill-awtoritajiet sanitarji f'Malta b'nuqqas ta' twissijiet u teħid ta' prekawzjonijiet fuq livell nazzjonali dwar ir-riskji ta' kuntatt mal-asbestos jew l-għabra tiegħu u

²⁰ Xhieda ta' WPS M'Grace Sciberras u Loredana Sammut Belli f'paġġ. 922 – 7 tal-proċess

dan kemm minn min ikun waqt ix-xogħol u kemm b'ħarsien tas-soċjetà in ġenerali. Dawn ix-xiljiet jirrigwardaw lill-intimat Tabib Ewlieni u mhux lill-Avukat Ġenerali. Minbarra dan, l-azzjoni attriċi trid tinftiehem fil-qafas tax-xilja li l-awtoritajiet kompetenti f'Malta naqsu li jieħdu l-miżuri xierqa u f'waqthom biex saħħet in-nies tithares mill-perikli ta' mard, u dan lil hinn minn jekk dawn l-awtoritajiet kinux marbuta f'xi rabta kuntrattwali ta' mpieg mal-istess nies jew mod ieħor. F'dan ir-rigward, uħud mill-premessi li fuqhom jinbena l-każ tar-rikorrenti juru li l-intimat Tabib Prinċipali kien l-awtorità li kellha d-dmir li tagħti pariri lill-Gvern dwar il-miżuri xierqa li messhom ittieħdu (kemm amministrattivi u kif ukoll legislattivi) biex saħħet il-persuni tithares kif jixraq. Għalhekk, l-imsemmija eċċezzjoni safejn tirrigwarda lill-intimat Tabib Prinċipali ma hijiex tajba²¹;

Illi għal dak li jirrigwarda lill-intimat Avukat Ġenerali, jgħoddu l-istess konsiderazzjonijiet. Uħud mill-premessi tar-rikors promotur huma xiljiet li jippuntaw lejn il-Gvern ta' Malta in ġenerali u fuq medda ta' snin, liema xiljiet ma jwegħibx għalihom l-intimat Tabib Ewlieni. Dan jingħad b'mod partikolari dwar xi responsabbiltà li tista' tirriżulta minn min kien iħaddem lir-rikorrent Grech u li llum irid iwieġeb għalih il-Gvern ta' Malta. Għalhekk, il-Qorti ssib li l-Avukat Ġenerali wkoll huwa kontradittur legittimu tal-azzjoni attriċi;

Illi għal dawn ir-raġunijiet, il-Qorti ssib li l-eċċezzjoni hija tajba biss safejn tirrigwarda lill-intimat Kummissarju tal-Pulizija imma mhix tajba safejn tirrigwarda liż-żewġ intimati l-oħrajn it-Tabib Prinċipali (Sahħa Pubblika) u lill-Avukat Ġenerali. Għalhekk, sejra teħles lill-intimat Kummissarju tal-Pulizija mill-ħarsien tal-ġudizzju u tqis liż-żewġ intimati l-oħrajn bħala kontraditturi legittimi tal-azzjoni attriċi;

Illi r-raba' eċċezzjoni preliminari tgħid li din il-Qorti ma tistax tisma' u tqis l-ilmenti tar-rikorrenti safejn dawn imorru lura għal qabel it-30 ta' April tal-1987 kif jitlob l-artikolu 7 tal-Kapitolu 319 tal-Liġijiet ta' Malta;

Illi dwar din l-eċċezzjoni, ir-rikorrenti ressqu Nota ta' Riferenzi biex iwaqqgħu l-eċċezzjoni;

Illi l-imsemmi artikolu 7 jipprovdi li “*L-ebda ksur ta' l-Artikoli 2 sa 18 (inklużi) tal-Konvenzjoni jew ta' l-Artikoli 1 sa 3 (inklużi) ta' l-Ewwel Protokoll jew ta' l-Artikoli 1 sa 5 (inklużi) tas-Seba' Protokoll li jsir qabel l-1 ta' April, 2002 ma għandu jagħti lok għal xi azzjoni taħt l-artikolu 4 ta' dan l-Att*”;

²¹ Ara. P.A. Kost JZM 15.9.2015 fil-kawża fl-ismijiet *Mary Grace Farrugia et vs Tabib Prinċipali tal-Gvern (Sahħa Pubblika) et* (mhix appellata)

Illi fuq is-saħħa ta' hekk, l-intimati jgħidu li ladarba r-rikorrent beda jaħdem fit-tarzna qabel l-1987, dan ifisser li l-Qorti hija mizmuma mil-liġi li tqis ksur ta' xi jedd fundamentali mħares mill-Konvenzjoni għaž-żmien li l-ksur seta' ġara qabel dik id-data. Huma jishqu li, minkejja kull tifsira li tista' tingħata minn xi awtorità oħra, id-dispożizzjonijiet tal-artikolu 7 huma tassattivi u jridu jiffissru kif inhuma;

Illi l-Qorti tibda biex tgħid li, fid-dawl ta' ċirkostanzi partikolari tal-każ, din l-eċċezzjoni għandha siwi x'aktarx akkademiku. Fl-ewwel lok, il-Qorti tqis li wħud mill-ilmenti tar-rikorrenti jissejsu wkoll fuq id-dispożizzjonijiet relattivi tal-Konvenzjoni, li għalihom l-imsemmi artikolu ma jgħoddx. Safejn, imbagħad, l-azzjoni attriċi tirrigwarda ksur ta' artikoli mħarsa fil-Konvenzjoni dak l-artikolu jrid jinftiehem ukoll kif ġie mfisser mill-Q.E.D.B. u li mhux bilfors jingħata t-tifsira li qari mad-daqqa ta' għajn tiegħu tagħti 'l wiehed x'jifhem²². Dan jingħad b'mod partikolari fejn ksur ta' jedd fundamentali jitqies bħala għemil kontinwat jew imtenti. Hawnhekk wiehed qiegħed jitkellem fuq ksur ta' jedd fundamentali li jittenna u mhux biss tal-effetti mtennija ta' ksur li kien sar b'għemil wiehed ta' darba²³;

Illi, fit-tieni lok, fil-każ tar-rikorrent Lawrence Grech, ir-rabta tiegħu mal-impieg u mal-kuntatt mal-asbestos mhux qiegħed jingħad li ntemmet qabel it-30 ta' April, 1987. Ir-rikorrenti jgħidu li Grech baqa' jintbagħat jagħmel xogħol abbord li jlaqqgħu ma' ambjenti bl-asbestos sa kważi f'it żmien qabel ma irtira mit-tarzna fl-2008. Ma hemmx dubju għalhekk, li jekk sejjer joħroġ mill-provi li, wkoll wara l-1987, ir-rikorrent baqa' suġġett għal dawk il-kundizzjonijiet, il-fatt li seta' beda 'jitniġġes' bl-asbestos qabel dakinhar, iżda baqa' jsibhom ma' wiċċu wara dakinhar, ma jnaqqas xejn mill-istħarriġ li l-Qorti trid tagħmel u lanqas ma jwaqqaf lill-Qorti milli tista' ssib li seħħ ksur tal-artikoli tal-Konvenzjoni li fuqhom ir-rikorrenti jsejsu l-ilmenti tagħhom²⁴. Fit-tielet lok, dawn iċ-ċirkostanzi ma kinux ta' xkiel biex il-Q.E.D.B. tistħarriġ ilmenti ta' din l-għamla li ngabu quddiemha minn Malta f'każijiet bħal dan tallum²⁵. Dan ifisser, għalhekk, li jista' jagħti l-każ li t-tħaddim tal-artikolu 7 tal-Kapitolu 319 tal-Liġijiet ta' Malta jaf iwassal biex din il-Qorti tiċhad li tqis l-ilment bil-konsegwenza li l-parti mgarrba jkollha tirrikorri għal azzjoni u ksib ta' rimedju quddiem il-Q.E.D.B.;

Illi għalhekk il-Qorti ssib li l-imsemmija eċċezzjoni mhijiex sejra tilqagħha bħala raġuni tajba biex ma tistħarriġx ukoll l-ilmenti tar-rikorrenti safejn dawn jinbnew fuq dispożizzjonijiet partikolari tal-Konvenzjoni;

²² Ara, f'dan ir-rigward b'eżempju, Q.E.D.B. **8.4.2008** fil-kawża fl-ismijiet *Bezzina Wettinger et vs Malta* (Applik. Nru. 15091/06) § 54 u Q.E.D.B. **5.4.2011** fil-kawża fl-ismijiet *Gera de' Petri Testaferrata Bonici Ghaxaq vs Malta* (Applik. Nru. 26771/07) § 38

²³ Kost. **30.10.2015** fil-kawża fl-ismijiet *John Formosa et vs Tabib Principali tal-Gvern (Sahħa Pubblika) et* §§ 36 u 41

²⁴ *ibid* §§44

²⁵ Q.E.D.B. **24.7.2014** fil-kawża fl-ismijiet *Brincat et vs Malta* (Applik. Nru. 60908/11, et) § 86

Illi l-Qorti sejra tghaddi biex tqis l-ilmenti **fil-mertu tat-talbiet attriċi** u l-**eċċezzjonijiet fil-mertu** dwarhom;

Illi l-ewwel kawżali tal-azzjoni tar-rikorrenti hija li huma ġarrbu **ksur tal-jedd ta' harsien tad-dritt għall-ħajja** (l-ewwel talba attriċi). Huma jibnu dan l-ilment kemm fuq dak li jipprovdi l-artikolu 33 tal-Kostituzzjoni u kif ukoll l-artikolu 2 tal-Konvenzjoni;

Illi għal dan l-ilment, l-intimati jilqgħu billi jgħidu li huma ma għamlu l-ebda haġa bi ħsieb li jġibu l-mewt tar-rikorrent Grech u lanqas kienu b'xi mod jahtu għal dik il-mewt. Izidu jgħidu wkoll li jaqa' fuq ir-rikorrenti li juru b'mod tajjeb biżżejjed li l-marda (u issa wkoll il-mewt) tar-rikorrent ġrat minhabba l-kuntatt li huwa kellu mal-asbestos u l-għabra tiegħu fuq il-post tax-xogħol u li ma sehħewx b'xi kawża oħra;

Illi, safejn rilevanti għall-każ tallum, l-artikolu 33 tal-Kostituzzjoni jipprovdi li *“(1) Hadd ma jista’ jiġi pprivat mill-ħajja tiegħu intenzjonalment hlief fl-esekuzzjoni tas-sentenza ta’ qorti dwar reat kriminali skond il-liġi ta’ Malta li tiegħu jkun ġie misjub hati.”* L-artikolu 2 tal-Konvenzjoni jipprovdi li *“(1) Id-dritt għall-ħajja ta’ kulhadd għandu jiġi protett b’liġi. Hadd ma għandu jiġi privat mill-ħajja tiegħu intenzjonalment hlief fl-esekuzzjoni tas-sentenza ta’ qorti wara li jiġi misjub hati ta’ delitt li dwaru tkun provduta mil-liġi din il-piena”*;

Illi għalkemm mad-daqqa t'għajn jidher li t-termini tal-artikolu tal-Konvenzjoni huma usa' minn dawk tal-Kostituzzjoni, ma għandux ikun hemm dubju li t-tnejn li huma ndaqs iħarsu l-jedd għall-ħajja u jistgħu u għandhom jitfissru l-istess²⁶. Għalhekk, il-Qorti sejra tqis l-ilment tar-rikorrenti taht iż-żewġ dispozizzjonijiet flimkien. F'dan ir-rigward, mhijiex se tilqa' s-sottomissjoni tal-intimati li l-artikolu 33 tal-Kostituzzjoni u l-artikolu 2 tal-Konvenzjoni jmisshom jitqiesu kull wiehed għal rasu²⁷;

Illi l-artikoli msemmija taht din il-kawżali jitekellmu dwar il-harsien tal-persuna fil-ħajja tiegħu, li huwa meqjus bhala l-oghla jedd għaliex jolqot il-qalba tat-tgawdija tal-jeddijiet li persuna jista' jkollha u li tista' tgawdihom biss u sakemm għadha ħajja. Huma artikoli li johlqu kemm obligazzjoni 'passiva' fuq l-iStat (fis-sens li ma għandu jagħmel xejn biex igarrab il-ħajja ta' persuna) u kif ukoll obligazzjoni 'pożittiva' li jwettaq miżuri ta' fejda li jħarsu l-ħajjiet tal-persuni u jinkorporaw ir-regola tal-proporzjonalità stretta²⁸ li tffisser li jaqa'

²⁶ Ara P.A. Kost. LSO 15.1.2015 fil-kawża fl-ismijiet *Jane Aġius vs Avukat Ġenerali et*

²⁷ §§ 45 – 8 tan-Nota ta' Sottomissjonijiet f'pag. 1170 tal-proċess

²⁸ Ara. Q.E.D.B. (GC) 24.3.2011 fil-kawża fl-ismijiet *Giuliani & Gaggio vs Italja* (Applik. Nru. 23458/02) §§ 176 u 209

fuq l-iStat dmir qawwi li jħares b'mod effettiv dak il-jedd u li l-eċċezzjonijiet għalih iridu jkunu eċċezzjonali u preskritti mil-liġi b'mod ċar. Huwa stabbilit li dawn l-obbligazzjonijiet 'pożittivi' jgħoddu wkoll fil-qasam tas-saħħa pubblika u tas-sigurtà pubblika, bl-iStat iwiegeb kemm għal għemejjel jew nuqqasijiet ta' miżuri f'waqthom u ta' fejda f'dan ir-rigward²⁹. Minħabba f'hekk, jidhol fis-seħħ l-aspett 'proċedurali' tal-obbligu tal-iStat li jħares ħajjet in-nies u li dan l-obbligu huwa maqtuġh għalih u awtonomu mill-obbligazzjoni sostantiva li taqa' fuq l-iStat f'każ ta' ksur tal-artikolu 2;

Illi huwa aċċettat ukoll li l-imsemmi artikolu tal-Konvenzjoni jgħodd ukoll fejn, għalkemm ma jkunx hemm telf tal-ħajja, jirriżultaw ċirkostanzi fejn ħajjet il-persuna tkun f'periklu imminenti jew inevitabli³⁰;

Illi f'din il-kawża l-intimati jishqu li r-rikorrenti ma garrbu l-ebda ksur tal-jedd tagħhom taħt dawn l-artikoli minħabba li huma (l-intimati) ma għamlu xejn b'rieda ("xjentement") biex ir-rikorrent Lawrence Grech għalu li għalu. Il-Qorti ma taqbilx ma' dan l-argument. Mit-tifsir li ngħata hawn fuq tal-firxa ta' responsabbiltà li l-artikoli relattivi jittfġu fuq l-iStat, johroġ ċar li ksur tal-jedd għall-ħarsien tal-ħajja jista' jigrri wkoll fejn l-istess Stat jonqos li jieħu miżuri ta' ħarsien xierqa u f'waqthom li jkunu ta' ġid għal dak il-ħarsien³¹. Dan mela jfisser li t-tħaddim tal-artikoli msemija jgħodd ukoll meta jkun hemm nuqqasijiet min-naħa tal-awtorità pubblika li ma humiex tabilfors għemejjel pre-meditati jew bil-ħsieb speċifiku li jeqirdu l-ħajja jew is-saħħa ta' dak li jkun. Dan gie mfisser li jgħodd ukoll fejn l-iStat messu kien jaf li tenħtieġ miżura ta' ħarsien u naqas li jagħmel dan f'waqt jew b'mod xieraq³²;

Illi għalhekk, filwaqt li bħala regola l-prova li seħħ ksur tal-artikoli msemija taqa' fuq min jallegaha u li dan jagħmlu fi grad xieraq ta' ċertezza, jista' jigrri li jkun jaqa' fuq l-iStat li juri li kien ħa l-miżuri xierqa biex jevita li jseħħ tali ksur ladarba l-persuna mgarrba jseħħilha turi li sabet lilha nnifisha f'qagħda li tipperikola ħajjitha jew saħħitha³³;

Illi l-intimati jressqu l-argument li r-rikorrenti naqsu li jippruvaw – kif inhu mistenni minnhom – li r-rikorrent laqqat il-marda minħabba x-xogħol tiegħu fit-tarzna. Jgħidu wkoll li l-każ tar-rikorrenti ma jirnexxix billi joqogħdu jiċċitaw sentenza mogħtija mill-Q.E.D.B. bħallikieku din kienet teħles lil kulhadd mill-obbligu li jipprova l-każ tiegħu. Iressqu l-argument l-ieħor li ukoll jekk wieħed kellu, għall-grazzja tal-argument, jaċċetta li l-iStat naqas fil-konfront tar-rikorrent Lawrence Grech, żgur ma jistax jingħad li r-rikorrenti l-oħrajn

²⁹ Q.E.D.B. 13.9.2011 fil-kawża fl-ismijiet *Trepalko vs Polonja* (Applik. Nru. 25124/09) § 23

³⁰ Q.E.D.B. 9.11.2010 fil-kawża fl-ismijiet *Krivova vs Ukrajna* (Applik. Nru. 25732/05) § 45

³¹ P.A. Kost. JZM 31.1.2017 fil-kawża fl-ismijiet *M'Grace Farrugia et vs Tabib Principali tal-Gvern (Sahha Pubblika) et* (mhix appellata)

³² Ara P.A. Kost. MH 23.11.2016 fil-kawża fl-ismijiet *George Spiteri et vs Policy Manager tal-Malta Shipyards et* (mhix appellata)

³³ W A Schabas *The European Convention on Human Rights: A Commentary* (OUP 2015) pg. 123

sehħilhom juru kif naqas lilhom b’mod li ġabilhom ksur tal-jedd tagħhom għall-harsien tal-hajja;

Illi mill-provi mressqa fl-atti tal-kawża, johrog li r-rikorrent kien għal żmien twil mogħti jagħmel xogħol fit-tarzna li ġabu f’kuntatt mal-asbestos jew l-għabra tiegħu. Jirrizulta wkoll li r-rikorrent kien persuna b’saħħitha u ma kienx ipejjep. Tressqu xhieda li kienu jaħdmu miegħu li lkoll qalu li r-rikorrent kien jaħdem f’dawk il-kundizzjonijiet li wkoll kienu mqegħdin fihom haddiema ohrajn u li, fil-biċċa l-kbira minnhom, kienu wkoll mardu bil-konsegwenzi tal-kuntatt mal-asbestos. Jirrizulta wkoll li l-ordni lil haddiema biex jagħmlu xogħol li jġibhom f’kuntatt mal-asbestos kienet waħda sistematika u li min jirrifjuta li jidhol għaliha kienu saħansitra jittieħdu miżuri kontrih mis-superjuri tiegħu. Kien ukoll laħaq għadda ċertu żmien sewwa minn mindu r-rikorrent Lawrence Grech daħal jaħdem it-tarzna, li kien jintbagħat jagħmel xogħol li jġibu f’kuntatt ma’ dak il-materja bla ma kien jingħata lbies, ilqugħ jew tagħmir xieraq li seta’ jharsu mill-perikli ta’ dak il-kuntatt jew mill-għabra li tidhol fl-innifsejn;

Illi hareg mill-provi wkoll li ilu żmien magħruf fl-oqsma tax-Xjenza u l-Mediċina xi hsara jġib għas-saħħa tal-bniedem l-asbestos jew l-għabra tiegħu meta tidhol fil-ġisem man-nifs. Daqstant iehor, sa minn żmien qabel ma r-rikorrent Grech daħal jaħdem fit-tarzna, kien magħruf ukoll li l-fdalijiet tal-asbestos li jidhlu fil-ġisem ma jitnehħewx u jibqgħu imqabba fir-rita ta’ organi vitali fil-bniedem li jwasslu għall-marda terminali tal-kanċer. Hareg ukoll li, minkejja dan l-għarfien, damu ma ttieħdu miżuri effettivi ta’ prekawzjoni mill-awtoritajiet kemm biex jitwaqqaf il-kuntatt mal-materjal u kif ukoll biex saru liġijiet u regolamenti li jikkontrollaw l-użu tal-materjal u l-periklu tal-kuntatt miegħu;

Illi mill-istess provi (li l-intimati bl-ebda mod ma merew) hareg ukoll li r-rikorrent Lawrence Grech ħakmitu marda li hija marbuta sfiq ma’ l-effetti tal-kuntatt mal-asbestos jew l-għabra tiegħu³⁴. Hija marda li sallum għaliha ma hemmx fejqan u lanqas kura u spiċċat biex, f’medda ta’ ftit aktar minn sena u nofs, barmet lill-istess rikorrent li ħalliena ftit xhur wara li fetaħ din il-kawża, kif jidher sewwa mill-kawża tal-mewt tiegħu imsemmija fiċ-Ċertifikat tal-Mewt tiegħu. Mill-hafna provi mressqa f’din il-kawża, hareg ukoll li, sakemm dam jiflaħ, ir-rikorrent Grech ma ħadimx f’impiegi li setgħu ġabulu dik il-marda u lanqas kien imdahħal f’attività li ġabitu f’kuntatt ma’ dak il-materjal perikoluż;

Illi huwa minnu, kif jirrivaw l-intimati, li r-rikorrent intebaħ bil-marda li ħakmitu xi snin wara li kien temm l-impieg tiegħu mit-tarzna, imma l-Qorti hija

³⁴ Ara d-dokti “LB1” sa “LB3” f’paġġ. 248 sa 855 tal-proċess

tal-fehma li dan ma jaqtax ir-rabta kawżali bejn il-kundizzjonijiet li kien jitqiegħed fihom waqt ix-xogħol tiegħu u l-effetti li wasslu biex, fl-aħħar, il-marda turi s-sintomi tagħha u toħroġ fid-dieher bl-effetti terminali li gabet magħha;

Illi meta jingabru dawn il-kunsiderazzjonijiet flimkien, il-Qorti ssib li toħroġ ċara l-qagħda fejn ir-rikorrent Lawrence Grech u bosta oħrajn bħalu kienu mqiegħdin b'mod sistematiku u għal tul ta' żmien f'kuntatt mal-asbestos jew mal-għabra tiegħu u li dan kien qiegħed iġibihom ħsara li ma titreġġax lura f'saħħithom bil-mod il-mod. Dan kollu kien qiegħed isehħ meta l-awtoritajiet f'Malta kienu jafu dwar l-effetti perikolużi ta' dan il-materjal fuq saħħet il-bniedem u li, minkejja dan l-għarfien, ma tnedewx miżuri b'serjetà u f'waqthom li setgħu jrażnu l-ħsara li kienet qiegħda tigri, jgħarrfu lin-nies b'mod effettiv b'dik il-ħsara jew iħarsu lil dawk milquta milli jintlaqtu b'effetti hekk radikali f'saħħithom³⁵;

Illi f'dan ir-rigward, il-Qorti ssib li r-rikorrenti seħħilhom jippruvaw fi grad xieraq kemm li dak li għalu r-rikorrent Lawrence Grech kellu rabta diretta mal-kundizzjonijiet tax-xogħol li kien sugġett għalihom b'kuntatt mal-asbestos jew l-għabra tiegħu u kif ukoll li l-intimati, bħala rappreżentanti l-awtorità pubblika, naqsu li jimxu b'għaqal u f'waqtu biex iħarsu lir-rikorrent u lil min kien bħalu bil-għan li jiskansawh milli jiġi fiex gie;

Illi l-Qorti ma jidhrilhiex li għandha għalfejn toqgħod tidhol f'eżami b'reqqa ulterjuri ta' kunsiderazzjonijiet marbuta ma' dawn il-provi, għaliex bħall-każ imressaq mir-rikorrenti tressqu bosta oħrajn fil-Qrati Maltin u lkoll kienu jirrigwardaw haddiema li kienu jaħdmu fl-istess post tax-xogħol li fih kien jaħdem ir-rikorrent, bejn wieħed u ieħor fl-istess żminijiet u li wkoll bħalu nħakmu mill-marda li laqtet lilu³⁶. Minbarra dan, il-Q.E.D.B. ukoll sabet ksur tal-jedd dwar il-hajja f'ċirkostanzi li jixbhu 'l dawk tal-każ tar-rikorrenti Grech u li wkoll kien tressaq quddiemha kemm fejn il-persuna li ressqet l-ilment kienet intlaqtet mill-marda u kif ukoll fejn il-persuna kienet mietet b'riżultat tal-istess marda³⁷;

Illi għalhekk il-Qorti tqis li s-sottomissjonijiet magħmula mill-intimati f'dan ir-rigward ma jistgħux jintlaqgħu għaliex ma huwiex minnu li r-rikorrenti naqsu li jippruvaw ix-xiljiet tagħhom jew li strahu biss fuq sottomissjonijiet fl-arja;

Illi, bl-istess mod, il-Qorti ma ssibx li għandha taċċetta s-sottomissjoni li r-rikorrenti l-oħrajn ma garrbux ksur tal-jedd imħares bl-artikolu 33 tal-

³⁵ P.A. Kost AF 2.10.2018 fil-kawża fl-ismijiet *Edmond Balzan et vs Tabib Prinċipali tal-Gvern (Sahha Pubblika) et* (appellata)

³⁶ Ara, b'eżempju, P.A. Kost. MCH 27.6.2017 fil-kawża fl-ismijiet *Anthony Farrugia et vs Tabib Prinċipali tal-Gvern (Sahha Pubblika) et* u Kost. 5.10.2018 fil-kawża fl-ismijiet *Emanuela Caruana et vs Tabib Prinċipali tal-Gvern (Sahha Pubblika) et*

³⁷ Q.E.D.B. 24.7.2014 fil-kawża fl-ismijiet *Brincat et vs Malta* (Applik. Nru. 60908/11) §§ 81, 101, 105, 110 u 113

Kostituzzjoni jew l-artikolu 2 tal-Konvenzjoni. Ladarba r-rikorrent Lawrence Grech miet b'riżultat tal-marda li ħakmitu u fid-dawl tal-fehmiet murija fis-sentenza preliminari li tat din il-Qorti fil-15 ta' April, 2014 (u li, minn dan l-aspett, kienet konfermata mill-Qorti Kostituzzjonali fis-sentenza tagħha tad-29 ta' Mejju, 2015), ladarba r-rikorrenti mart u wlied l-istess Lawrence Grech għandhom legittimazzjoni attiva in kwantu qrabatu, allura huma wkoll jistgħu jitqiesu li garrbu ksur tal-jedd li garrab l-imsemmi Lawrence Grech³⁸;

Illi fid-dawl ta' dawn il-kunsiderazzjonijiet, il-Qorti tasal għall-fehma li r-rikorrenti tassew garrbu ksur tal-jedd tagħhom għall-ħarsien tad-dritt għall-ħajja kif imħares kemm taht l-artikolu 33 tal-Kostituzzjoni u kif ukoll taht l-artikolu 2 tal-Konvenzjoni;

Illi għalhekk il-Qorti sejra tilqa' **l-ewwel talba attriċi** għaliex tirriżulta misthoqqa u ippruvata kif imiss u tiċhad l-eċċezzjonijiet fil-mertu (is-sitt u d-disa' eċċezzjonijiet) mqajmin kontra dik it-talba;

Illi għar-rigward tal-ilment tar-rikorrenti li huma garrbu ksur tal-**jedd tagħhom li ma jingħatawx trattament inuman jew degradanti** (it-tieni talba attriċi) huma jagħmluha ċara li jsejsu dan l-ilment tagħhom kemm fuq is-saħħa tal-artikolu 36 tal-Kostituzzjoni u kif ukoll tal-artikolu 3 tal-Konvenzjoni;

Illi l-intimati jilqgħu għal dan l-ilment billi fis-seba' eċċezzjoni tagħhom jiċhdu li huma b'xi mod issuġġettaw lir-rikorrenti għal xi trattament bħal dan. Izidu jgħidu li lanqas ir-rikorrenti ma taw l-iċken ħjiel ta' x'kien jikkonsisti t-trattament ħazin li jgħidu li garrbu;

Illi l-artikolu 36 tal-Kostituzzjoni jgħid li “(1) *Hadd ma għandu jkun assoġġettat għal piena jew trattament inuman jew degradanti. (2) Ebda ħaġa li hemm fi jew magħmula skond l-awtorità ta' xi liġi ma titqies li tkun inkonsistenti ma' jew bi ksur ta' dan l-artikolu safejn il-liġi in kwestjoni tawtorizza l-għoti ta' xi deskrizzjoni ta' piena li kienet legali f'Malta minnufih qabel il-ġurnata stabilita. ...*”. Min-naħa l-oħra, l-artikolu 3 tal-Konvenzjoni jgħid li “*Hadd ma għandu jkun assoġġettat għal tortura jew għal trattament jew piena inumana jew degradanti*”;

Illi xieraq jingħad li l-imsemmija dispożizzjonijiet jinqdew bi kliem li juri li l-projbizzjoni li xiġadd jittratta lil xiġadd ieħor b'mod inuman jew degradanti hija waħda assoluta (hija mfissra bħala “*an unqualified prohibition*”³⁹) u li ma

³⁸ Ara, f'dan ir-rigward, Q.E.D.B. **24.7.2014** fil-kawża fl-ismijiet *Brincat et vs Malta* (Applik. Nru. 60908/11) § 87

³⁹ Ara R. Gordon, T Ward & T Eicke *The Strasbourg Case Law: Leading Cases from the European Human Rights Reports* (Sweet & Maxwell 2001) f'pag. 117

thallix eċċezzjonijiet jew tiġbid⁴⁰. Huma dispożizzjonijiet li jitfgħu fuq l-Istat ukoll obligazzjoni pożittiva li jaraw li l-jedd jithares u mhux biss waħda fejn l-Istat jirrimedja wara li jkun hemm ksur tiegħu. Huwa wkoll minhabba f'hekk li huwa mistenni li l-imġiba li minnha wiehed jilminta trid tkun ta' qawwa jew qilla ta' ċerta gravità u li tkun ippruvata fi grad għoli daqskemm xieraq skond in-natura tal-proċediment li jkun. Huwa aċċettat ukoll li t-‘tortura’, it-‘trattament inuman’ u t-‘trattament li jbaxxi’ ’l dak li jkun huma kuncetti li jirkbu fuq xulxin u mhumiex maqtuġhin għal kollox minn xulxin, ladarba huma mġiba mhux xierqa fuq xi hadd li hija differenti minhabba l-grad ta' severità li tintuza, b'tal-ewwel tikkostitwixxi l-għamla l-aktar ħarxa ta' mġiba u tal-aħħar l-għamla l-inqas kiefra;

Illi kemm dan huwa tabilhaqq hekk, bil-kliem “trattament degradanti” wiehed jifhem “*treatment that humiliates or debases ... Degrading treatment in the sense of article 3 is conduct that ‘grossly humiliates’, although causing less suffering than torture. The question is whether a person of the applicant’s sex, age, health, etc., of normal sensibilities would be grossly humiliated in all the circumstances of the case.*”⁴¹ Hemm differenza wkoll bejn trattament inuman u trattament degradanti. Kull trattament inuman huwa minnu nnifsu wiehed ukoll degradanti, iżda mhux kull trattament degradanti jsir trattament inuman⁴², liema trattament “*covers at least such treatment as deliberately causes severe mental and physical suffering*”⁴³;

Illi mġiba li twassal lil persuna biex tagħmel xi haġa kontra r-rieda jew kontra l-kuxjenza tagħha tista' wkoll titqies bħala trattament degradanti. F'xi każijiet tqies li, flimkien ma' dawn il-kriterji, jkun irid jintwera wkoll li min ikun wettaq l-għemil degradanti jkun għamel dan bil-fehma jew l-intenzjoni li jzeblaħ, iċekken jew jumilja ’l vittma, imma jidher li jkun iżjed għaqli li wiehed iqis it-trattament li jkun ingħata fiċ-ċirkostanzi konkreti tal-persuna li tkun għaddiet minn dak it-trattament u tal-każ li fih ikun iġġarrab⁴⁴, għalkemm ma tiddependix lanqas għal kollox fuq dak li sugġettivament tħoss il-persuna mġarrba⁴⁵;

Illi biex isehh ksur tal-artikolu 3, it-trattament degradanti jrid jintwera li “gravement ibaxxi lil dak li jkun quddiem haddiehor u jidher li llum hu generalment aċċettat li biex trattament determinat jaqa' taħt il-komminazzjonijiet tad-dispożizzjonijiet fuq ċitati⁴⁶, jeħtieġ ċertu grad ta' gravità”⁴⁷, li mingħajru ma jkunx jista' jingħad li sehħ ksur ta' dak il-jedd⁴⁸.

⁴⁰ Kemm hu hekk, ara art. 15 tal-Konvenzjoni

⁴¹ Harris, O'Boyle & Warbrick *Law of the European Convention of Human Rights*, pagg. 80 - 1

⁴² Kost. 19.2.2008 fil-kawża fl-ismijiet *Meinrad Calleja vs Kummissarju tal-Pulizija et*

⁴³ K Reid *A Practitioner's Guide to the European Convention on Human Rights* (3rd Edit., 2008) §IIB – 416, pag. 575

⁴⁴ Kost. 6.12.1989 fil-kawża fl-ismijiet *Fenech vs Kummissarju tal-Pulizija* (Kollez. Vol: LXXIII.i.239)

⁴⁵ P.A. (Kost.) TM 19.10.2007 fil-kawża fl-ismijiet *Lawrence Gatt vs L-Onor. Prim Ministru et* (konfermata fil-Qorti Kostituzzjonali fit-12.2.2008)

⁴⁶ F'dan il-każ, jġififeri l-artikolu 36 tal-Kostituzzjoni u l-artikolu 3 tal-Konvenzjoni

⁴⁷ Kost. 20.7.1977 fil-kawża fl-ismijiet *Ġużeppe Galea vs Segretarju tad-Djar et* (Dec. Kost. II, Gh.S.L., pag. 549)

Għalhekk, biex trattament jitqies li jkun degradanti, irid jintwera li jmur lil hinn minn sempliċi inkonvenjenza jew disagju⁴⁹;

Illi b'zieda ma' dan, huwa miżmum ukoll li minhabba li 'trattament degradanti u inuman' huma konċetti astratti, biex tassew jista' jingħad li seħhew iridu "jikkkonkretizzaw neċessarjament f'xi fatt jew fatti materjali" li jkunu ta' ċerta gravità⁵⁰ li jitkejlu fuq l-effett li tali trattament halla fuq il-persuna li kienet sugġetta għalih⁵¹. Minbarra dan, jista' jkun il-każ li l-qies dwar jekk imġiba partikolari tkunx waħda li gġibx ksur tal-imsemmi jedd irid ikun "*judged by the circumstances of the case and the prevalent views of the time ... It is clear that the answer to the question whether Article 3 has been violated, although depending on all the circumstances of the case, including such factors as the mental effects on the person concerned, is not entirely dependent on his subjective appreciations and feelings*"⁵²;

Illi għal dak li jirrigwarda l-piż tal-prova ta' ksur tal-artikolu 3, jidher li jaqa' fuq min jilminta mill-ksur tal-imsemmi jedd li jressaq prova lil hinn mid-dubju raġonevoli li tabilhaqq ikun seħh ksur ta' l-imsemmi artikolu⁵³. Irid jingħad li din mhijiex fehma li magħha jaqbel kulhadd⁵⁴. Izda "*such proof may follow from the coexistence of sufficiently strong, clear and concordant inferences or of similar unrebutted presumptions of fact. The conduct of the parties when evidence is being obtained has to be taken into account*"⁵⁵;

Illi l-qies ta' jekk trattament jaqax fil-parametri tal-artikolu 3 irid isir b'riferenza għaċ-ċirkostanzi kollha tal-każ li jkun fil-qafas tiegħu, magħduda l-mod ta' kif jingħata, it-tul tiegħu, l-effetti fiżiċi u morali li jhallu fuq il-persuna hekk trattata, u ċirkostanzi oħrajn bħas-sess, l-età u s-saħħa tal-vittma. Trattament jitqies bħala inuman meta tal-anqas igib fuq il-vittma tbatija fiżika jew psikika "intensa" mqar jekk mhux akkompanjata bi għrieħi li jidhru fuq il-ġisem, u jekk "iqajjem f'dak li jkun sentimenti ta' biża', angoxxia u sens ta' inferjorità li jumiljaw u jiddenigraw lil dak li jkun saħansitra sakemm possibilment jabbattu r-reżistenza fiżika jew morali tiegħu"⁵⁶. L-istħarriġ li trid tagħmel il-Qorti dwar jekk it-trattament mogħti jiksirx l-artikolu 3 tal-Konvenzjoni (jew l-artikolu 36 tal-Kostituzzjoni) huwa marbut maż-żmien li l-każ ikun qieghed quddiemha biex tqis l-ilment⁵⁷;

⁴⁸ Q.E.D.B. 6.10.2015 fil-kawża fl-ismijiet *Lecomte vs Ġermanja* (Applik. Nru. 80442/12) §§ 91 – 2

⁴⁹ Kost. 18.11.1989 fil-kawża fl-ismijiet *Testa vs Attard noe et* (Kollez. Vol: LXXIII.i.185)

⁵⁰ Kost. 8.5.2001 fil-kawża fl-ismijiet *Bonello vs Onor. Prim Ministru et* (Kollez. Vol: LXXXV.i.1)

⁵¹ Kost. 5.4.1991 fil-kawża fl-ismijiet *Vella vs Kummissarju tal-Pulizija et* (Kollez. Vol: LXXXV.i.106)

⁵² Van Dijk, van Hoof, van Rijn, Zwaak *Theory and Practice of the European Convention on Human Rights* (4th Edit, 2006), § 7.3, f'pagġ 412 u 415

⁵³ Q.E.D.B. 13.6.2002 fil-kawża fl-ismijiet *Anguelova vs Bulgarija* (Applik. Nru. 38361/97) § 111

⁵⁴ Ara M. Schiavone (Ed.) *When Judges Dissent* (2008), f'pagġ. 241 – 3

⁵⁵ Q.E.D.B. 12.4.2005 fil-kawża fl-ismijiet *Shamaiev et vs Gorġja u Russja* (Applik. Nru. 36378/02) § 338

⁵⁶ Kost. 31.10.2014 fil-kawża fl-ismijiet *Paul Caruana vs Id-Direttur tal-Habs et*

⁵⁷ Kost. 22.2.2013 fil-kawża fl-ismijiet *Dilek Sahan et vs Ministru tal-Ġustizzja u l-Intern et*

Illi l-Q.E.D.B. semmiet u senslet ukoll prinċipji dwar il-qies ta' trattament inuman jew degradanti jew ta' tortura f'kawzi li tressqu quddiemha kontra Malta, kemm fejn jolqtu l-kundizzjonijiet ta' persuni miżmuma f'faċilità korrettiva⁵⁸ u kif ukoll fil-każ ta' immigranti jew rifugjati matul iż-żamma tagħhom f'Malta⁵⁹. Sallum⁶⁰, il-Qorti ma sabitx riferenzi ta' każijiet ta' trattament inuman jew degradanti fejn jidhlu l-kundizzjonijiet li wiehed jintalab jaħdem taħthom b'hala impjegat li, x'aktarx, iqajmu kwestjonijiet ta' ksur ta' jedd ieħor maħsub taħt il-Konvenzjoni, imma mhux dak li fuqu jistrieħu r-rikorrenzi f'din il-kawża;

Illi mill-provi mressqa mir-rikorrenzi horeġ ċar li l-kundizzjonijiet li taħthom kienu jaħdmu hu u shabu ma kinux mill-aqwa u kienu jgħibu magħhom ċerti riskji mhux traskurabbli għal saħħithom. Jidher ukoll li kien hemm il-biżgħa li, jekk wiehed jitkellem jew jigbed l-attenzjoni tal-awtoritajiet jew tas-superjuri, kien jikxef lilu nnifsu għal miżuri dixxiplinari jew sanzjonijiet oħrajn. Din il-qagħda kienet tqarreb lejn dak li l-liġi tqis b'hala vittimizazzjoni u t-tħaris li jingħata mill-istess liġi lil min igarrabha. Tressqet xhieda li turi li r-rikorrenzi u shabu kienu jittrattawhom b'ċerta herra;

Illi l-Qorti qieset b'reqqa l-provi mressqa quddiemha u wkoll il-fatturi u ċ-ċirkostanzi kollha marbutin mal-każ. Madankollu, ma jidhrilhiex li t-trattament li ngħata r-rikorrenzi Lawrence Grech kien wiehed li jista' jitqies b'hala degradanti jew inuman, kif imfisser u maħsub skond il-konsiderazzjonijiet li ssemmev qabel. Huwa minnu li l-kundizzjonijiet tal-impieg li fih tqieghdu r-rikorrenzi u shabu ma kinux dejjem tajbin, imma, kif ingħad, dan waħdu ma jwassalx għal dak il-grad ta' tbatija li jnissel trattament li jikser id-dispożizzjonijiet imsemmija tal-liġi;

Illi f'dan ir-rigward, il-Qorti taqbel mas-sottomissjoni tal-intimati⁶¹ li l-gravità, it-tbatija, l-inċertezza u l-uġiġħ li għabet magħha l-aħħar marda tar-rikorrenzi Grech, minkejja l-qilla tagħha, ma kinitx tikkostitwixxi trattament inuman jew degradanti kif tifhmu l-liġi. Żgur ukoll li r-rikorrenzi ma wrewx kif l-intimati jistgħu jitqiesu hatja li taw lir-rikorrenzi, jew lil min minnhom, u b'rieda li jagħmlulhom ħsara xi trattament li jsejjes dan l-ilment tagħhom;

Illi l-Qorti tinnota wkoll li r-rikorrenzi ma ressqu l-ebda sottomissjoni f'dan ir-rigward lanqas fis-sottomissjonijiet tagħhom tal-għeluq. Iżżid tgħid ukoll li, sa minn meta r-rikorrenzi beda jhoss is-sintomi tal-marda li ħakmitu, ingħata t-trattament u l-attenzjoni medika li ċ-ċirkostanzi kienu jippermettu u li dan sar

⁵⁸ Q.E.D.B. 29.10.2015 fil-kawża fl-ismijiet *Story et vs Malta* (Applik. Nru. 56854/13) §§ 104 – 6, 115, 119 – 121 u 126

⁵⁹ Q.E.D.B. 26.11.2015 fil-kawża fl-ismijiet *Mahamed Jama vs Malta* (Applik. Nru. 10290/13) §§ 26 – 9 u Q.E.D.B. 12.1.2016 fil-kawża fl-ismijiet *Moxamed Ismaaciil et vs Malta* (Applik. Nru. 52160/13) §§ 78 – 83

⁶⁰ Fil-kawża fl-ismijiet *Mario Vella vs Joseph Bannister noe et* maqtugħa mill-Qorti Kostituzzjonali fis-7.3.1994 (Kollez. Vol: LXXVIII.i.48) il-kwestjoni dwar it-trattament degradanti u inuman fuq il-post tax-xogħol ma kenitx indirizzata

⁶¹ Nota ta' Sottomissjonijiet §§80 – 1 f'pag. 1177 tal-proċess

f'istituzzjonijiet tal-iStat. Min-naħa l-oħra, in-natura strettament personali tal-jedd imħares fl-artikolu 36 tal-Kostituzzjoni u l-artikolu 3 tal-Konvenzjoni, ma 'jintiritx' mill-qraba tiegħu, u għalhekk sakemm ir-rikorrenti ma wrewx kif huma nfushom garrbu tali trattament, il-Qorti ma tistax issib li garrbu ksur ta' dak il-jedd⁶²;

Illi għal dawn ir-raġunijiet, il-Qorti ma ssibx li t-tieni talba attriċi hija misthoqqa u mhux se tilqaghha filwaqt li ser tilqa' s-seba' eċċezzjoni tal-intimati;

Illi jifdal l-ilment ta' ksur tal-**jedd għall-hajja privata u l-familja** li r-rikorrenti jressquh taħt żewġ talbiet (it-tielet u r-raba' talbiet attriċi) taħt l-artikolu 8 tal-Konvenzjoni. Fl-ewwel minn dawk iż-żewġ talbiet, ir-rikorrenti jridu li l-Qorti ssib li garrbu ksur tal-jedd għar-rispett għall-hajja privata tagħhom "f'dak li għandu x'jaqsam mal-kwalità tal-hajja tar-rikorrenti" filwaqt li fit-tieni talba jridu li l-Qorti ssib li garrbu ksur tal-jedd għar-rispett għall-hajja privata "f'dak li għandu x'jaqsam mad-dritt li r-rikorrenti jkunu infurmati dwar il-perikli marbutin mal-asbestos";

Illi l-intimati jwarrbu dawn it-talbiet (fit-tmien eċċezzjoni) billi jgħidu li mkien ma jtifisser kif u b'liema mod l-iStat indaħal fil-hajja privata tar-rikorrenti, jew ta' min minnhom, jew kif il-fatt li r-rikorrent kien intlaqat minn marda kiefra jissarraff f'indhil bħal dan;

Illi l-Qorti tqis li fid-dawl tal-fatt li qieset l-ilment tar-rikorrenti dwar il-ksur tal-jedd għall-harsien tal-hajja u sabet li dak l-ilment kien misthoqq, u ladarba wkoll gara li, fiż-żmien li kienet miexja din il-kawża, miet ir-rikorrent Lawrence Grech, ma huwiex il-każ li tistharreg dawn iż-żewġ talbiet. Jidher li, f'każijiet fejn persuni milquta mill-marda li ħakmet lir-rikorrent mietu minhabba fiha, il-kunsiderazzjonijiet dwar il-ksur tal-jedd tagħhom għall-harsien tal-hajja jixorbu fihom kunsiderazzjonijiet ta' lment ta' ksur għad-dritt imħares fl-artikolu 8 tal-Konvenzjoni⁶³;

Illi għalhekk, il-Qorti sejra tastjeni milli tqis dawn iż-żewġ talbiet attriċi u l-eċċezzjoni fil-mertu dwarhom minhabba l-kunsiderazzjonijiet u s-sejba ta' ksur ta' jedd fundamentali magħmula taħt l-ewwel talba attriċi;

Illi ladarba l-Qorti sejra tilqa' l-ewwel talba jeħtieġ li tgħaddi biex tqis il-**ħames talba attriċi**. Biha r-rikorrenti jitolbu li l-Qorti tikkwantifika l-kumpens xeraq bħala rimedju għall-ksur stabbilit tal-jeddijiet tagħhom;

⁶² Ara *Brincat et vs Malta* §§ 130 u 132

⁶³ Ara *Brincat et vs Malta* §§ 85 u 102

Illi fis-sottomissjonijiet tagħhom, l-intimati jgħidu li r-rimedji li tista' u jmissha tagħti din il-Qorti f'każ li ssib li jkun inkiser xi jedd fundamentali bħal dawk li dwarhom jilmintaw ir-rikorrenti għandhom ikunu rimedji ta' "kumpens għall-ksur tad-dritt fundamentali u mhux danni ċivili għall-opportunità mitlufa" u jwarrbu għal kollox il-pretensjonijiet tar-rikorrenti msejsa fuq id-dispożizzjonijiet tal-kumpens minn azzjonijiet imsejsa fuq id-delitt jew il-kważi-delitt taħt il-Kodiċi Ċivili u fuq il-kejl li s-soltu jithaddem f'kawżi għad-danni mressqa taħt dawk id-dispożizzjonijiet quddiem il-Qrati ta' kompetenza ċivili;

Illi l-Qorti tagħraf li l-għoti ta' rimedju għal sejbien ta' ksur ta' jedd fundamentali jrid ikun kompatibbli mal-għamla ta' azzjoni li taħtha r-rimedju jintalab. L-ewwel u l-aqwa rimedju jixraq ikun it-twaqqif tal-ksur li jkun jew il-prevenzjoni ta' ksur li hemm il-biżgħa li jista' jsehh. Izda fejn ikun sehh ksur digà jew fejn ir-rimedju ma jistax jitwettaq billi jitreggà' lura l-għemil li jkun gab tali ksur, irid jingħata kumpens li jnehhi l-effetti tal-ksur u jagħti r-"restitutio in integrum" kemm jista' jkun daqslikieku l-ksur ma sehh⁶⁴. Ġieli f'xi każijiet, dikjarazzjoni ta' ksur ta' jedd fundamentali titqies biżżejjed. Imma f'każ ta' ksur ta' wħud mill-jeddijiet – bħall-jeddijiet għall-ħarsien paċifiku u t-tgawdija tal-possedimenti, jew fil-każ ta' ksur ta' jedd għall-ħelsien mill-arrest arbitrarju jew illegali – il-kumpens fi flus ikun ir-rimedju l-aktar xieraq li jista' jingħata, għalkemm dan xorta waħda jrid jitqies minn każ għal każ. Il-Qorti temmen li dan jgħodd ukoll għall-każ li għandha quddiemha fejn il-ħsara li sehhet minhabba l-ksur ta' jedd fundamentali li l-Qorti sabet li sehh – u li wassal għall-mewt tar-rikorrent – ma tistax titreggà' lura;

Illi l-Qorti tqis li gie stabbilit li hemm tliet (3) "kriterji ċentrali u kumulattivi"⁶⁵ li jħarsu l-għamla ta' rimedju li jmissu jingħata f'każ ta' sejbien ta' ksur ta' jedd fundamentali u fejn l-għoti ta' kumpens ikun ir-rimedju xieraq għal tali ksur. Dawn il-kriterji huma: (i) li s-sistema ġuridika ordinarja ma tagħtix rimedju xieraq; (ii) li jkun hemm rabta kawżali bejn il-ksur tal-jedd u t-telf li dwaru jintalab il-kumpens; u (iii) l-aktar f'każijiet fejn titressaq talba għall-ħlas ta' danni mhux pekunjarji (danni morali), irid jirriżulta grad xieraq ta' gravità tat-telf innifsu. Fil-każ ta' dan l-aħħar kriterju, tqies li, f'kawżi fejn jidhlu l-ansjetà u t-tbatija li ma jkunux ta' "gravità eċċezzjonali, m'hijiex ir-regola li jingħata kumpens għad-dann mhux pekunjarji"⁶⁶;

Illi, fid-dawl ta' dawn il-kunsiderazzjonijiet u wkoll ta' dak li qieset il-Q.E.D.B. fil-każ fuq imsemmi li tressaq quddiemha minn Malta, jingħad li fejn johrog

⁶⁴ Kost. 5.7.2011 fil-kawża fl-ismijiet *Victor Gatt et vs Avukat Ġenerali et* pag. 22

⁶⁵ Kost. 5.10.2018 fil-kawża fl-ismijiet *Anthony Farrugia et vs Tabib Prinċipali tal-Gvern (Sahha Pubblika) et* § 15

⁶⁶ Ara Kost. 5.10.2018 fil-kawża fl-ismijiet *Emanuela Caruana et vs Tabib Prinċipali tal-Gvern (Sahha Pubblika) et* § 21

ksur tal-artikolu 2 jew 3 tal-Konvenzjoni għandu dejjem jingħata kumpens bħala hłas ta' danni mhux pekunjarji bħala rimedju⁶⁷;

Illi b'rabta mal-każ li l-Qorti għandha quddiemha llum, iridu jitqiesu wkoll fatturi u ċirkostanzi oħrajn li jistgħu jgħinu biex ikun determinat l-ammont xieraq ta' kumpens u biex, kemm jista' jkun, jintuża kejl konsistenti f'kawzi li jixxiebhu. Fost dawn il-kriterji, wieħed isib (a) it-tul taż-żmien tal-marda li laqtet lir-rikorrent qabel ġie nieqes, (b) l-ansjetà u t-tbatija li garrbu l-familjari (ukoll rikorrenti f'dan il-każ) matul l-imsemmija marda, u (ċ) l-età tal-persuna milquta mill-marda, b'mod li aktar ma l-persuna tkun għadha żgħira fl-età, akbar ikun l-ammont ta' kumpens li jingħata bħala dannu morali;

Illi fil-każ tallum, ir-rikorrent Lawrence Grech miet ta' sebġha u hamsin (57) sena u madwar sena u hdax-il xahar wara li feġġew l-ewwel sintomi tal-marda terminali tiegħu. Dak iż-żmien kien qiegħed jaħdem għal rasu. Sakemm bdew l-ewwel sintomi tal-marda, kien għadu f'saħhtu u jagħmel xogħol li jitlob saħħa u tqandil. Kellu familja bi tliet (3) ulied li kienu għadhom kemm bdew il-ħajja u bdew bil-mod il-mod jieħdu l-istat tagħhom. Ir-rabtiet tal-familja kienu qawwija, kif jidher mill-affidavit-intervista tiegħu⁶⁸ u mix-xhieda mogħtija mir-rikorrenti l-oħrajn⁶⁹. Il-ftit xhur li qatta' jissielet mas-sintomi progressivi tal-marda ħalliet tabilfors effett trawmatiku fuq martu r-rikorrenti Susan Grech u t-tliet uliedu, u xejn anqas fuq ir-rikorrent Lawrence Grech li, kif stqarr fix-xhieda tiegħu, il-ħolma waħdanija tiegħu kienet li jara 'l ulied uliedu u jkollu l-opportunità jilgħab magħhom u jgħinhom jagħmlu l-'homework'. Sfortunatament dik il-ħolma ma laħaqx wettaqha u dawk l-aktar qrib ta' madwaru ma laħqux tawh dak is-sudisfazzjon;

Illi wara li ħadet qies ta' dan kollu il-Qorti jidhrilha li għandha tillikwida kumpens mhux pekunjarju dovut lir-rikorrenti f'ishma ndaqş bejniethom fis-somma ta' tletin elf euro (€30,000) u liema somma trid tithallas mill-intimat Tabib Prinċipali tal-Gvern (Saħħa Pubblika) u l-intimat Avukat Ġenerali flimkien u solidalment bejniethom;

Illi għalhekk, il-Qorti sejra tilqa' l-ħames talba attriċi;

Illi għar-rigward tas-**sitt talba attriċi** r-rikorrenti jridu li din il-Qorti ssib li l-intimati jaħtu għall-irtirar qabel waqtu tar-rikorrent Lawrence Grech mill-impieg u dan minħabba li kien intlaqat mill-marda terminali wara li kien espost għall-asbestos;

⁶⁷ Kost. 5.10.2018 fil-kawża fl-ismijiet *Maria Rosaria Fenech et vs Tabib Prinċipali (Saħħa Pubblika) et* § 16

⁶⁸ Dok "AFF1" f'pagġ. 20 sa 33 tal-proċess

⁶⁹ Pagġ 149 sa 193 tal-proċess

Illi dwar din it-talba, l-intimati jgħidu l-pretensjoni tar-rikorrenti f'dan ir-rigward hija għal kollox barra minn postha u ma jmisshix tintlaqa' wkoll għaliex jirriżulta b'mod ċar li r-rikorrent ma spiċċax mix-xogħol tiegħu fit-tarzna minhabba l-kuntatt tiegħu mal-asbestos u l-marda li gabet magħha. Fuq kollox, jgħidu wkoll li l-kwantifikazzjoni tal-pretensjoni magħmula mir-rikorrenti fin-Nota ta' Sottomissjonijiet tagħhom bħala danni materjali (pekunjarji) ma jmisshix tintlaqa' f'istanza bħal din fejn l-azzjoni tkun imsejsa fuq allegat ksur ta' jedd fundamentali;

Illi l-Qorti tibda biex tqis li, minn dak li joħroġ mill-atti tal-kawża, r-rikorrent Lawrence Grech kien impjegat ma' Malta Shipyards sal-2008 u kien matul dak iż-żmien fl-impieg li kellu jagħmel ħafna xogħol li gabu f'kuntatt mal-asbestos. Dan issemma aktar qabel f'din is-sentenza u ntwera wkoll li l-istess rikorrent kien, safejn jista', jirreżisti ordnijiet minn ta' fuqu biex jagħmel xogħol li sata' jgibu f'kuntatt ma' dak il-materjal jew l-għabra li toħroġ minnu meta jitqatta' jew jinħadem⁷⁰. Madankollu, għall-finijiet ta' din it-talba speċifika, il-Qorti tqis ukoll li l-ebda wieħed mill-intimati ma kien il-prinċipal tal-imsemmi rikorrent u r-rikorrenti ma wrewx fuq liema raġuni qegħdin jallegaw li l-intimati huma responsabbli għall-irtirar qabel waqtu mill-impieg min-naħa tar-rikorrent. Mhux hekk biss, imma meta f'Settembru tal-2008 ir-rikorrent Lawrence Grech talab li jidhol fi skema tal-irtirar kmieni mix-xogħol ma kienx għadu qatt għaddielu minn mohħu li kien intlaqat mill-marda qerrieda li ħakmitu għaliex huwa nnifsu xehed li ma kienx qabel Jannar tal-2013 li ntebah b'xi sintomi u li kellu konferma tagħhom bl-ewwel eżamijiet mediċi li għamlulu wara dakinhar⁷¹. Minbarra dan, l-irtirar kmieni mix-xogħol tal-ħaddiema kollha ta' Malta Shipyards, magħdud dak tar-rikorrent Lawrence Grech, seħħ minhabba li l-azzjenda kienet ser tagħlaq u tgħaddi f'idejn operaturi oħrajn barranin. Għalhekk, kemm ir-rikorrent Lawrence Grech u kif ukoll l-impjegati l-oħrajn kollha ta' Malta Shipyards kellhom itemmu qabel waqtu l-impieg tagħhom u dan seħħ lil hinn minn jekk kinux milquta mill-effetti ta' xogħol f'kuntatt mal-asbestos jew le jew jekk saħħithom kinitx digà milquta minn dak il-kuntatt;

Illi, fil-fehma tal-Qorti, kien dan it-tibdil li kienet għaddejja minnu Malta Shipyards li wassal għat-temm qabel waqtu tal-impieg ta' Lawrence Grech u mhux il-kundizzjoni li laqtitu mill-kuntatt tiegħu mal-asbestos u l-għabra tiegħu. Ir-rikorrenti ma ressqu l-ebda prova oħra li tista' tibdel din il-fehma. Il-Qorti jkollha tqis ukoll din it-talba fit-termini li fihom hija mfassla;

Illi għalhekk il-Qorti mhijiex sejra tilqa' s-sitt talba attriċi ladarba ma ngabux provi tajbin biżżejjed mir-rikorrenti biex tista' tilqagħha;

⁷⁰ Affidavit tiegħu f'paġġ. 20 – 1 tal-proċess

⁷¹ Ara d-Dokti. "RM1" u "RM2" f'paġġ. 6 sa 13 u l-affidavit tiegħu Dok "AFF1" f'paġġ. 22 – 3 u 25 – 6 tal-proċess

Illi ladarba s-sitt talba mhix sejra tintlaqa', lanqas is-seba' talba attriċi ma tista' tintlaqa' minhabba li din hija marbuta mat-talba ta' qabilha u tiddependi minnha. Il-pretensjonijiet tar-rikorrenti dwar likwidazzjoni ta' kumpens għal danni reali⁷² ma jistgħux lanqas jitqiesu f'din l-istanza u jibqa' bla mittiefes il-jedd tagħhom li jressqu dawn il-pretensjonijiet fi proċeduri oħrajn jekk ikun il-każ;

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

Tastjeni milli tqis aktar l-azzjoni attriċi fil-konfront tal-Awtorità intimata, ladarba r-rikorrenti ċedew l-atti tal-kawża kontra tagħha;

Tehles lill-intimat Kummissarju tal-Pulizija mill-harsien tal-Ġudizzju, billi ma huwiex il-kontradittur legittimu tal-azzjoni attriċi, bi spejjeż għar-rikorrenti;

Tiċhad l-eċċezzjoni ulterjuri mressqa mill-intimati billi ssib li l-interess gurdiku baqa' attwali u bla mittiefes matul iż-żmien kollu li baqgħet tinstema' l-kawża;

Tilqa' l-ewwel talba attriċi u ssib li r-rikorrenti garrbu ksur tal-jedd għall-harsien tal-ħajja tal-persuna tar-rikorrent Lawrence Grech u li ħajtu ma titqiegħedx f'periklu bla bżonn, għall-finijiet tal-artikolu 33 tal-Kostituzzjoni u tal-artikolu 2 tal-Konvenzjoni;

Tiċhad it-tieni talba attriċi billi ma ntweriex li r-rikorrenti jew xihadd minnhom ingħata xi trattament inuman jew degradanti;

Tastjeni milli tqis it-tielet u r-raba' talbiet attriċi billi dawn jingabru taħt il-kunsiderazzjonijiet magħmulin fl-ewwel talba;

Tilqa' l-ħames talba u tillikwida s-somma ta' tletin elf euro (€ 30,000) bħala kumpens mhux pekunjarju għar-rikorrenti lkoll flimkien u f'ishma ndaqs għall-ksur imgarrab minnhom kif fuq ingħad, liema ħlas għandu jsir lilhom mill-intimati Tabib Prinċipali (Sahħa Pubblika) u l-Avukat Ġenerali, flimkien u solidalment bejniethom;

Tiċhad is-sitt talba attriċi billi ma jirriżultax li r-rikorrent temm l-impieg tiegħu qabel il-waqt minhabba l-marda li ħakmitu;

Tiċhad is-seba' talba attriċi billi din hija konsegwenzjali għat-talba ta' qabilha; u

⁷² Ara Nota ta' Sottomissjonijiet Taqsima§§ 12 sa 29 f'paġġ. 1110 – 4 tal-proċess

Tordna li l-intimati Tabib Principali (Sahha Pubblika) u l-Avukat Ġenerali jhallsu flimkien u solidament bejniethom l-**ispejjeż tal-kawża** marbutin mal-ewwel u mal-ħames talbiet attrici u kif ukoll dawk marbuta mal-eċċezzjonijiet miċhuda, filwaqt li r-rikorrenti jhallsu l-ispejjeż marbuta mal-intimati Kummissarju tal-Pulizija u l-Awtorità dwar is-Sahha u s-Sigurtà fuq il-Post tax-Xogħol; l-ispejjeż tas-sentenza preliminari jithallsu kif ordnat mill-Qorti Kostituzzjonali fis-sentenza tagħha tad-29 ta' Mejju, 2015.

Moqrija

**Onor. Joseph R. Micallef LL.D.,
Imħallef**

8 ta' Novembru, 2018

**Geraldine Rickard
Deputat Registratur**

8 ta' Novembru, 2018